

अथैकादशोऽध्यायः

श्येनो व्याख्यातः । तस्यैषा भवति १

आदाय श्येनो अभर्त्सोमं सहस्रं सवाँ अयुतं च साकम् ।  
अत्रा पुरन्धिरजहादरातीर्मदे सोमस्य मूरा अमूरः ॥

आदय श्येनोऽहरत्सोमम् । सहस्रं सवान् । अयुतं च सह ।  
सहस्रं सहस्रसाव्यमभिप्रेत्य । तत्रायुतं सोमभक्षाः ।  
तत्संबन्धेनायुतं दक्षिणा इति वा । तत्र  
पुरन्धिरजहादमित्रानदानानिति वा । मदे सोमस्य मूरा अमूरः इति  
। ऐन्द्रे च सूक्ते सोमपानेन च स्तुतः । तस्मादिन्द्रं मन्यन्ते ।  
ओषधिः सोमः सुनोतेः । यदेनमभिषुण्वन्ति । बहलमस्य  
नैघण्टुकं वृत्तम् । आश्चर्यमिव प्राधान्येन ।  
तस्य पावमानीषु निदर्शनायोदाहरिष्यामः २

स्वादिष्ठया मदिष्ठया पवस्व सोम धारया ।  
इन्द्राय पातवे सुतः ॥

इति सा निगदव्याख्याता ।

अथैषापरा भवति । चन्द्रमसो वा । एतस्य वा ३

सोमं मन्यते पपिवान्यत्संपिषन्त्योषधिम् ।  
सोमं यं ब्रह्माणो विदुर्न तस्याश्नाति कश्चन ॥

सोमं मन्यते पपिवान्यत्संपिषन्त्योषधिमिति वृथासुतमसोममाह ।  
सोमं यं ब्रह्माणो विदुरिति । न तस्याश्नाति  
कश्चनायज्वेत्यधियज्ञम् ।

अथाधिदैवतम् । सोमं मन्यते पपिवान्यत्संपिषन्त्योषधिमिति  
यजुःसुतमसोममाह । सोमं यं ब्रह्माणो विदुश्चन्द्रमसम् । न